

## Reporting for 25/4/21

25 ရက်နေ့ သတင်းများကို စုစည်းပြီး တင်ဆက်ပေးထားပါတယ်။ လက်ကျန် 24 ရက်နေ့ သတင်းများကိုလည်း ထည့်သွင်းထားပါတယ်။

## Protest / Campaign

- ရန်ကုန်တိုင်း၊ မန္တလေးတိုင်း၊ ပဲခူးတိုင်း၊ စစ်ကိုင်းတိုင်း၊ မကွေးတိုင်း၊ တနင်္သာရီတိုင်း၊ ဧရာဝတီတိုင်း၊ မွန်ပြည်နယ်၊ ချင်းပြည်နယ်၊ ကချင်ပြည်နယ်၊ ကယားပြည်နယ်၊ ကရင်ပြည်နယ်နှင့် ရှမ်းပြည်နယ်တို့ရှိ မြို့ဒေသ အသီးသီးတွင် စစ်အာဏာရှင်ကို ဆန့်ကျင်ဆန္ဒထုတ်ဖော်ဆဲ
- အကြမ်းဖက်စစ်ကောင်စီ ရဲ့ လိင်ပိုင်းဆိုင်ရာ အကြမ်းဖက်မှု နဲ့ အမြတ်ထုတ်မှု ချက်ချင်းရပ်ဖို့ ကမ်ပိန်းပြုလုပ် (Khit Thit Media)  
အကြမ်းဖက်စစ်ကောင်စီ ရဲ့ ဖမ်းဆီးစစ်ဆေးမှုတွေ ပြုလုပ်ရာမှာ လိင်ပိုင်းဆိုင်ရာ အကြမ်းဖက်မှု နဲ့ လိင်ပိုင်းဆိုင်ရာ အမြတ်ထုတ်မှုတွေ ပြုလုပ်နေတာကို ချက်ချင်း ရပ်တန့်ဖို့ ကမ်ပိန်း တရပ်ကို ဧပြီလ ၂၅ ရက်နေ့မှာ ပြုလုပ်နေပါတယ်။ ဒီလှုပ်ရှားမှုမှာ ပါဝင်တဲ့လူငယ်တွေဟာ "အကြမ်းဖက်စစ်တပ်မှ လိင်ပိုင်းဆိုင်ရာအကြမ်းဖက်မှုနှင့်အမြတ်ထုတ်မှု ချက်ချင်းရပ်" ဆိုတဲ့စာတန်း တွေနဲ့ ဓာတ်ပုံ ရိုက်ပြီး လူမှုကွန်ရက် စာမျက်နှာတွေ မှာ ကမ်ပိန်း လုပ်ဆောင်နေကြတာ ဖြစ်ပါတယ်။ အကြမ်းဖက်စစ်ကောင်စီ ဟာ အမျိုးသမီးငယ် များကို ဖမ်းဆီးပြီး လိင်ပိုင်း ဆိုင်ရာ စစ်ကောင်စီ ရဲ့ စစ်ကြောရေး စခန်းတွေမှာ အမျိုး သမီးတွေနဲ့ LGBT တွေကို လိင်ပိုင်းဆိုင်ရာ အကြမ်း ဖက်မှုတွေ လုပ်ဆောင်နေတာဖြစ်ပါတယ်။
- ဧပြီလ (၂၅)ရက်၊ ရန်ကုန်တိုင်း မြောက်ဥက္ကလာပမြို့နယ် ရပ်ကွက်တစ်ခုအတွင်း လမ်းများတွင် မိတာခမပေးရန်၊ ကျောင်းများ၌ စစ်ကျွန် ပညာရေးစနစ် လက်အောက်တွင် ပညာမသင်ကြားရန် ရည်ရွယ်ချက်ဖြင့် တိုက်တွန်းသော စာရွက်များလိုက်ကပ်
- အမေရိကန်ပြည်ထောင်စု၊ ဝါရှင်တန် ဒီစီမှာ Milk Tea Alliance ဆန္ဒပြပွဲကို မြန်မာနှင့် တရုတ် သံရုံးရှေ့တွေကို ချီတက်ဆန္ဒပြခဲ့ကြ
- ဗန်းမော်ခရိုင်အတွင်း အမြင့်ဆုံးသော တောင်တန်းထက်တွင် ပြည်သူများ NUG အား ထောက်ခံကြောင်း လှုပ်ရှားမှုပြုလုပ်

## Detain / Death

- စာရေးဆရာ သတင်းစာဆရာမ တူးတူးသာနဲ့ မိသားစုဝင် အချို့ အဖမ်းခံရ (BBC)  
စာရေးဆရာ သတင်းစာဆရာမ တူးတူးသာ နဲ့ မိသားစုဝင် အချို့ကို အာဏာသိမ်းစစ်ကောင်စီတပ်ဖွဲ့ဝင်တွေက ဧပြီလ ၂၄ ရက်နေ့ ညပိုင်းက သန်လျင် နေအိမ်ကို လာရောက်ဖမ်းဆီးသွားတယ်လို့ မတူးတူးသာရဲ့ မိတ်ဆွေတွေက ဘီဘီစီကိုပြောပါတယ်။ ဧပြီလ ၂၄ ရက်နေ့ ညက ဧည့်စာရင်း လာစစ်ရင်း ဖမ်းသွားတာလို့ ပြောပြီး ဘာကြောင့် အခုလိုလာရောက်ဖမ်းဆီးတယ် ဆိုတာနဲ့ ပတ်သက်လို့တော့ အသေးစိတ် မသိရသေးပါဘူး။ စာရေးဆရာ သတင်းစာဆရာမ တူးတူးသာနဲ့ အတူသူရဲ့ သားဖြစ်သူ ညက်လူသစ်နဲ့ သူ့သူငယ်ချင်း သီဟစိုး ၊ သူရဲ့မောင်ဖြစ်သူ ကိုရဲနောင်တို့လည်း အဖမ်းခံခဲ့ရတယ်လို့လည်း သိရပါတယ်။ မတူးတူးသာဟာ စာရေးဆရာမတစ်ဦးလည်း ဖြစ်သလို ဧရာဝတီသတင်းဌာနနဲ့ 7 day အင်တာဗျူးဂျာနယ် ဖလားဝါးနယူး ဂျာနယ်တို့မှာ အယ်ဒီတာအဖြစ် တာဝန်ယူလုပ်ကိုင်ခဲ့ဖူးပြီး၊ သန်လျင်ပိုစ့်ဂျာနယ်ကို ကိုယ်တိုင်ထုတ်ဝေခဲ့သူဖြစ်ကာ လက်ရှိ သတင်းစာဆရာသင်တန်း နည်းပြဆရာအဖြစ် လုပ်ကိုင်နေသူတစ်ဦးလည်း ဖြစ်ပါတယ်။
- မိခင်ဆေးကုဖို့သီချင်းဆို အလှူခံတဲ့ လူငယ် အဖမ်းခံရ (Voice Of Myanmar)  
မိခင်ဖြစ်သူ အရိုးတီဘီရောဂါခံစားနေရလို့ ဆေးကုသဖို့လိုတဲ့အတွက် ဂီတတီးသီချင်းဆိုပြီး အလှူခံနေတဲ့ လူငယ်တစ်ဦးကို သဗန်းကျွန်းမြို့နယ် ဆ/ကရပ်ကွက် သမာမိ ၁ လမ်းမှာ ဖမ်းဆီးသွားတယ်လို့ မျက်မြင်တွေ့ရှိသူက ပြောပါတယ်။ အဲဒီ လူငယ်ရဲ့အမည်ကတော့ ရိုးရိုးမြင့်ဆွေ ဖြစ်ပြီးတော့ သမာမိ ၂ လမ်းမှာ နေထိုင်သူဖြစ်ပါတယ်။ သူ့ကို ဘာကြောင့်၊ ဘာပုဒ်မနဲ့ဖမ်းတယ် ၊ ဘယ်ကိုခေါ်သွားတယ် ဆိုတာတော့ မသိရသေးပါဘူး။ ရိုးရိုးမြင့်ဆွေဟာ အရင်က Harry's Bar အပါအဝင် စားသောက်ဆိုင် တွေ၊ ဘားတွေမှာ သီချင်းသီဆိုပြီး မိခင်ဖြစ်သူ အရိုးတီဘီရောဂါ ဝေဒနာ ခံစားနေရတာကို ကုသပေးနေတာဖြစ်ပါတယ်။
- စစ်အာဏာသိမ်းပြီး နောက်ပိုင်း ယနေ့အထိ ဖမ်းဆီးခံရတဲ့ မီဒီယာစုစုပေါင်း ၇၅ယောက် ရှိပြီဖြစ် (DVB)  
ဖေဖော်ဝါရီလ (၁)ရက်နေ့ စစ်အာဏာသိမ်းပြီးနောက် (၃)လနီးပါးအတွင်း ဒီနေ့ (ဧပြီ၂၅ရက်)အထိ ဖမ်းဆီးထိန်းသိမ်းခံရတဲ့ မီဒီယာသမား စုစုပေါင်း (၇၅) ယောက် ရှိပြီဖြစ်ပါတယ်။ ဒီအထဲမှာ (၃၂) ယောက်မှာ ပြန်လွတ်ခဲ့ပြီး (၄၃)ယောက်မှာ ဆက်လက် ဖမ်းဆီးခံထားရပြီး တရားရင်ဆိုင်နေရဆဲ ဖြစ်ပါတယ်။ အများစုမှာ ပုဒ်မ ၅၀၅ - က နဲ့ တရားစွဲဆိုခံထားကြရပါတယ်။ ဒါ့အပြင် ဖမ်းဝရမ်း ထုတ်ခံထားရသူ မီဒီယာလောကသား ၂၂ ယောက် ရှိနေပါတယ်။ စစ်အာဏာသိမ်းပြီးနောက် DVB, Mizzima, Myanmar Now, 7 Day နဲ့ ခေတ်သစ်မီဒီယာစတဲ့ သတင်းမီဒီယာ (၅)ခုကို ထုတ်ဝေခွင့်ရပ်ဆိုင်းခဲ့ပြီး ဧရာဝတီသတင်းဌာနကို ပုဒ်မ ၅၀၅(က) နဲ့ အမှုဖွင့်ထားခဲ့ပါတယ်။
- ဖမ်းဆီးခံရတဲ့ မူဆယ်မြို့ IDO ရုံးဝန်ထမ်း ၆ ဦးထဲက ၄ ဦး ပြန်လွတ်လာ (ရွှေစီမြေ၊ ဧပြီလ ၂၅ ရက်၊ မူဆယ်)
- စစ်ကောင်စီတပ်တွေပစ်လို့ မနေ့က သေဆုံးသွားသူ အလောင်းမရှိဘဲ သက်ပျောက်ဆွမ်းသွတ် (RFA)

မန္တလေးမြို့၊ ချမ်းမြသာစည်မြို့နယ်က ကိုကောင်းထက်နိုင် အသက်(၂၂)နှစ်ဟာ ဧပြီ ၂၄ ရက်နေ့၊ မနေ့က ၆၅ လမ်း ၁၀၇ လမ်းထောင့်မှာ စစ်ကောင်စီတပ်ဖွဲ့ဝင်တွေ ပစ်ခတ်မှုကြောင့် သေဆုံးခဲ့ရပြီး ဒီကနေ့မှာတော့ မိသားစုက သက်ပျောက်ဆွမ်းသွတ်ခဲ့တယ်လို့ သိရပါတယ်။

- **မြဝတီမြို့တွင် ဆန္ဒပြဖမ်းဆီးခံရသူများ အာမခံမရ (DVB)**

ကရင်ပြည်နယ်၊ မြဝတီမြို့မှာ စစ်အာဏာရှင်ဆန့်ကျင်ဆန္ဒပြပွဲအတွင်း ဖမ်းဆီးခံရ သူတွေအတွက် အာမခံလျှောက်ထားရာမှာ မြို့နယ်တရားရုံးက ဧပြီ ၂၄ ရက်က ပယ်ချလိုက်ပါတယ်။

- **မြဝတီမြို့၌ CDM ပါဝင်သည့် အလယ်တန်းကျောင်းအုပ် ၁ ဦး ဖမ်းဆီးခံရ (DVB)**

ကရင်ပြည်နယ် မြဝတီမြို့မှာ အာဏာဖီဆန် CDM လှုပ်ရှားမှုမှာပါဝင်တဲ့ အခြေခံပညာ အလယ်တန်းကျောင်းအုပ် ဆရာမတစ်ဦးကို ရဲနဲ့ စစ်တပ်က ဧပြီ ၂၃ ရက် ညနေပိုင်းက ဖမ်းဆီးခေါ်ဆောင်သွားတယ်လို့ မြို့ခံပြည်သူတွေက ပြောပါတယ်။ မြဝတီမြို့နယ် အခြေခံပညာအလယ်တန်းကျောင်း (ထီးကော်ထော်) ကျောင်းအုပ် ဆရာမကြီး ဒေါ်အေးဝင်းထိုက်ဟာ အမှတ် ၄ ရပ်ကွက် ကွဲကော်တစ်ထောင်ဘုရား အနီးက ဘုန်းကြီးကျောင်းမှာ တိမ်းရှောင်တည်းခိုနေစဉ်မှာ ရဲနဲ့ စစ်တပ်က ကားနဲ့ရောက်ရှိလာပြီး ဖမ်းဆီးခေါ်ဆောင်သွားတာပါ။

### Junta / Terrorists

- **အာဆီယံသတိပေးမှုကြားက ဆန္ဒပြလှုပ်ရှားသူတွေအပေါ် ဖြိုခွင်းမှုတွေ ဆက်ရှိ (RFA)**

အာဆီယံအသင်းရဲ့ အထူးအစည်းအဝေးက မြန်မာနိုင်ငံမှာ အကြမ်းဖက်မှုတွေရပ်ဖို့ ဆုံးဖြတ်ခဲ့ပေမဲ့ စစ်အာဏာ သိမ်းမှု ဆန့်ကျင်ဆန္ဒပြ လှုပ်ရှားမှုတွေကို စစ်တပ်နဲ့ရဲက အကြမ်းဖက် ဖြိုခွင်းမှုတွေကြောင့် ထိခိုက်သေဆုံးမှုတွေ ရှိနေဆဲဖြစ်ပါတယ်။ အာဆီယံ အစည်းအဝေး ကျင်းပတဲ့နေ့ကစလို့ အာဏာပိုင်တွေရဲ့ ဖြိုခွင်းမှုကြောင့် သေဆုံးသူ အနည်းဆုံး သုံးယောက် ရှိခဲ့တာပါ။

- **ရန်ကုန်တိုင်းထဲက မြို့နယ်တချို့မှာ လျှပ်စစ်မီတာဆောင်ခိုင်းနေ (BBC)**

ရန်ကုန်တိုင်းထဲက စစ်အုပ်ချုပ်ရေး အမိန့်ကြေညာခံထားရတဲ့ လှိုင်သာယာနဲ့ မြောက်ဒဂုံမြို့နယ်တွေအပါအဝင် မြို့နယ်တချို့မှာ လျှပ်စစ်မီတာတွေ ဆောင်ကြဖို့ မီတာစာရွက်တွေ အိမ်တိုင်ရာလောက် လိုက်ပေးနေတာတွေရှိနေပါတယ်။ လှိုင်သာယာမြို့နယ်ထဲက စက်မှုဇုန်ဘက်မှာရှိတဲ့ ညောင်ရပ်ကွက်မှာဆိုရင် အရပ်ဝတ်ဝတ်ထားတဲ့ လျှပ်စစ်ဝန်ထမ်းက ဇန်နဝါရီလအတွက် မီတာ စာရွက်တွေကို ဧပြီလ ၂၄ ရက်မှာ အိမ်တိုင်ရာရောက် လာပေး သွားတယ်လို့ ရပ်ကွက်မှာနေထိုင်သူ တစ်ဦးက ပြောပါတယ်။ တစ်ခါ လှိုင်သာယာထဲက အမှတ် ၁၆ ရပ်ကွက်မှာ နေထိုင်သူတစ်ဦးကလည်း မီတာဆောင်ဖို့ ရပ်ကွက်လူကြီးက မီတာစာရွက်တွေ လိုက်ပို့နေတယ်ဆိုပြီး အတည်ပြုပါတယ်။ သူ့အပြောအရ ဆိုရင်တော့ မတ်လ အတွက် မီတာဆောင်ရမယ့်စာရွက်လို့ ဆိုပါတယ်။ လှိုင်သာယာ အမှတ် ၁၉ ရပ်ကွက်သူ တစ်ဦးကလည်း မီတာစာရွက်ရတဲ့အကြောင်း ဘီဘီစီကို အတည်ပြုထားပြီး အိမ်ရှိလူကုန် အလုပ်သွားနေချိန် မီတာစာရွက်လာညှပ်သွားတာဖြစ်လို့ ဘယ်သူလာပို့ သွားတယ်ဆိုတာမျိုးတော့ မသိရဘူးလို့ ဆိုပါတယ်။ လှိုင်သာယာမှာ အခုလို မီတာစာရွက်တွေ လိုက်ပေးတာတွေရှိပေမဲ့ အန်အယ်လ်ဒီအစိုးရလက်ထက်တုန်းက ပေးထားတဲ့ ကိုဗစ်ကာလ လျှပ်စစ်မီတာအသုံးပြုနိုင်တဲ့ လျှော့ပေါ့ယူနစ်ကြေးတွေတော့ မီတာစာရွက်ထဲမှာ ဖြတ်ထားပေးဆဲလို့ သိရပါတယ်။ ဒါ့ပြင် တာမွေမြို့နယ်ထဲမှာလည်း မီတာစာရွက်ပို့တာတွေရှိနေပေမဲ့ ကိုဗစ်ကာလ လျှော့ပေါ့သက်သာခွင့်ကြောင့် လျှပ်စစ်ရုံးကို မီတာသွားဆောင်ရတာမျိုးတော့ မရှိဘူးလို့ နယ်ခံတွေက ပြောပါတယ်။ မြောက်ဒဂုံမြို့နယ်မှာလည်း မီတာဆောင်ဖို့ မီတာစာရွက်လာပေးပြီးတော့ အဲ့ဒီမီတာစာရွက်ဆောင်ရမဲ့ နောက်ဆုံးရက်ဟာ ပြီးခဲ့တဲ့ တစ်လကျော်က ရက်ဖြစ်နေကြောင်းလည်း မြောက်ဒဂုံမှာ နေထိုင်သူတစ်ဦးကပြောပါတယ်။ စစ်အာဏာသိမ်းမှုစတင်တဲ့ ဖေဖော်ဝါရီလကစလို့ အကြမ်းဖက်အာဏာဖီဆန်ရေးလှုပ်ရှားမှု CDM မှာ လျှပ်စစ်ဝန်ထမ်းတွေလည်း ပါဝင်နေပြီး လွန်ခဲ့တဲ့ ၂ လအတွင်း မီတာဖတ်တာ၊ မီတာစာရွက်ပို့တာတွေ မရှိခဲ့ပါဘူး။ အခု ရန်ကုန်မြို့နယ်တချို့မှာ ဖြစ်နေတဲ့ မီတာဆောင်ခိုင်းတဲ့ကိစ္စဟာ အာဏာသိမ်းမှုဖြစ်ပြီးကတည်းက ၃ လအတွင်း ပထမဆုံးအကြိမ်ဖြစ်ပါတယ်။

- **သမီးကျွန်း မြန်မာ့စီးပွားရေးဘဏ်အနီး ဗုံးပေါက် (ခေတ်သစ် ရန်ကုန်၊ ဧပြီ ၂၅)**

ရန်ကုန်တိုင်း သမီးကျွန်းမြို့နယ်၊ သုမင်္ဂလာလမ်းပေါ်ရှိ မြန်မာ့စီးပွားရေးဘဏ် အနီးဝန်းကျင်မှာ ဒီကနေ့ ညနေ ၅ နာရီ ၄၀ အချိန်က ဗုံးပေါက်ကွဲ မှုဖြစ်ပွား ခဲ့တယ် လို့ ကသတင်း ရရှိပါတယ်။ သမီးကျွန်းမြို့နယ် မြန်မာ့ စီးပွားရေးဘဏ်ရှေ့ဗုံးပေါက်ကွဲ ပြီး နောက် အကြမ်းဖက် စစ်ကောင်စီ တပ်တွေမိနစ် ပိုင်းအတွင်းရောက်ရှိလာပြီး စစ်ကား ဆယ်စီးဝန်းကျင်နဲ့ စစ်ဆေးရှာ ဖွေ မှုတွေ ပြုလုပ်ခဲ့ပါတယ်။

- **ကော့ကရိတ်တွင် ရဲနှင့်စစ်သား အပြန်အလှန် ပစ်ခတ် ၁ ဦးသေဆုံး (DVB)**

ကရင်ပြည်နယ်၊ ကော့ကရိတ်မြို့မှာ ဧပြီ ၂၅ ရက်ညနေက ရဲနဲ့ စစ်သား အပြန်အလှန် ပစ်ခတ်မှုဖြစ်ပွားပြီး တစ်ဦးသေဆုံးကာ တစ်ဦး ဒဏ်ရာ ရရှိသွားပါတယ်။ ဒီညနေ ၄ နာရီလောက်က ကော့ကရိတ်မြို့ အမှတ် (၆) ရပ်ကွက် ဇိနသုခဘုရားပရဝဏ်အတွင်း စစ်ဆေးရေးဂိတ် စခန်းချ တပ်စွဲထားတဲ့ စစ်သားနဲ့ ရဲ စကားများပြီး ပစ်ခတ်မှုဖြစ်ပွားခဲ့တာလို့ ကော့ကရိတ်မြို့ခံ တစ်ယောက်က ဒီဗွီဘီကို ပြောပါတယ်။ အပြန်အလှန်ပစ်ခတ်ခဲ့ရာမှာ ကျုံဒိုးနယ်မြေရဲစခန်းက ရဲတပ်သား မောင်ဝင်းဘိုက ရင်ဘတ်ကျည်ထိမှန် သေဆုံးခဲ့ပြီး စစ်သားကတော့ စိုးရိမ်ရတဲ့ ပြင်းထန်ဒဏ်ရာရရှိခဲ့တယ်လို့ သိရပါတယ်။

## Civil Disobedience Movements

### • မလွကုန်းက CDM ဂတ်ဗိုလ် ၂၅ ဦးနီးပါး တာဝန်ယာယီရပ်ဆိုင်းခံရ (BBC)

မြန်မာ့မီးရထားလုပ်ငန်း၊ ရန်ကုန် အမှတ်(၇)တိုင်းအောက်မှာရှိတဲ့ မလွကုန်းမီးရထားဝန်းထဲက CDM ဝင်နေတဲ့ ရထားထိန်း(ဂတ်ဗိုလ်) ၂၃ ဦးဟာ ဧပြီလ ၂၃ ရက်ကတည်းက တာဝန်ကနေ ယာယီရပ်ဆိုင်းခံရတဲ့စာ အထုတ်ခံလိုက်ရပါတယ်။ လက်ထောက်ကြီးကြပ်ရေးမှူး(ရထားထိန်း)တွေဟာ သွားလာပို့ဆောင်ရေး တိုင်းမန်နေဂျာကနေထုတ်တဲ့ ဒီစာကို မလွကုန်း မီးရထားဝန်းပိုင်ဆိုင်ကတဆင့်သိရှိခဲ့ရတာဖြစ်ပါတယ်။ အာဏာဖီဆန် အကြမ်းမဖက်လှုပ်ရှားမှု (CDM) မှာပါဝင်ပြီး ခွင့်စည်းကမ်း ဖောက်ဖျက်တာ၊ ခွင့်မဲ့ပျက်ကွက်တာ၊ ခိုင်လုံတဲ့ အကြောင်းပြချက်မရှိဘဲ ခွင့်ကာလ ကျော်လွန်တဲ့အထိ လုပ်ငန်းခွင် ပြန်မဝင် တာတွေကြောင့် တာဝန်ယာယီရပ်ဆိုင်းတာလို့ စာထဲမှာ ရေးသားထားတာတွေ့ရပါတယ်။ ပုံမှန်ဆို ဒီလို တာဝန်ယာယီရပ်ဆိုင်းခံရတဲ့အခါ မီးရထားလုပ်ထုံးလုပ်နည်းအရ ရပ်ဆိုင်းခံရတဲ့ကာလအတွင်း လစာ တဝက်အထိ ခံစားခွင့်ရတာမျိုးရှိပေမဲ့ ဒီစာထဲမှာတော့ အဲဒီလိုအချက်တွေ မပါဝင်ဘူးလို့ စာထုတ်ခံရတဲ့ CDM ဂတ်ဗိုလ်တစ်ဦးက ပြောပါတယ်။ ‘ရထားတစ်စီးကို ထိန်းသိမ်း စောင့်ရှောက်ရတဲ့ ကျတော်တို့လို ရာထူးကြီးပိုင်းတွေကို အရေးယူလိုက်ရင် ကျန်တဲ့ဝန်ထမ်းအငယ်တွေဝင်လာမလားဆိုပြီး လုပ်တာလို့ယူဆတယ်။ အရေးယူလည်းယူပေါ့ဗျာ။ ကျနော်တို့က အဆုံးထိ တိုက်ပွဲဝင်မယ်လူတွေ။ ကျနော်တို့လုပ်သက်အရ နောက်လေးငါးဆယ်နှစ်ဆို ပင်စင်တောင် ယူလို့ရနေပြီ။ လူငယ်တွေတောင် အသက်နဲ့ ပေးဆပ်ထားသေးတာပဲဗျာ။ ကျတော်တို့က ဘဝနဲ့ ပေးဆပ်ရတာပေါ့’ လို့ CDM ဂတ်ဗိုလ်တစ်ဦးက ပြောပါတယ်။ မလွကုန်းမီးရထားဝန်းထဲမှာ စက်ခေါင်းမောင်း(စက်မှုအဖွဲ့)၊ တံတားဘောင်၊ စစ်ပြင်ရုံ၊ လမ်းဗိုလ်(အငယ် တန်းအင်ဂျင်နီယာ) စတဲ့ဌာနတွေအသီးသီးရှိပြီး အခုစာထုတ်ခံရတဲ့ ဂတ်ဗိုလ်တွေပါဝင်တဲ့ သွားလာ ပို့ဆောင်ရေးအောက်က ရပ်ဝန်းအဖွဲ့လည်းရှိပါတယ်။ ရပ်ဝန်းအဖွဲ့က တွဲစီဝန်းအုပ်၊ တွဲမှတ်စာရေး၊ တွဲစီ၊ တွဲချိတ်၊ ရပ်ဝန်းစောင့်စတဲ့ ဝန်ထမ်း ၁၀၀ နီးပါး CDM ဝင်နေပေမဲ့ ဒီထဲက အယောက် ၃၀ ကျော် လုပ်ငန်းအဝင်ပြန်ပြနေပြီး ကျန်တဲ့အယောက် ၆၀ ကျော်ထဲကမှ ဂတ်ဗိုလ် ၂၃ ဦး စာထုတ်ခံခံရတာဖြစ်ပါတယ်။

## Federal

- ဟိုပုံးမြို့နယ်အတွင်းမှ CDM ပညာရေးဝန်ထမ်းများအား မြို့နယ်ပညာရေးမှူးရုံးက ဖိအားပေးခြိမ်းခြောက် (Kanbawza Tai News)
- တာချီလိတ် CDM ကျန်းမာရေးဝန်ထမ်းများကို လုပ်ငန်းပြန်ဝင်ရန် ပြည်နယ်ကုသရေးဦးစီးဌာန၏ ကျိုင်းတုံဌာနခွဲ စာရေးတစ်ဦးက ဖုန်းဖြင့်ဆက်၍ ဖိအားပေး စည်းရုံးကာ ခြိမ်းခြောက်မှုများပြုလုပ်နေ (Kanbawza Tai News)
- CDM မှာ ပါဝင်တဲ့ နမ့်ခမ်းမြို့က ကျန်းမာရေးဝန်ထမ်းတွေ အလုပ်ပြန်မဝင်ရင် အရေးယူမယ်လို့ ပြော၊ CDM သာ ဆက်လုပ်မယ်လို့ ကျန်းမာရေး ဝန်ထမ်းတွေက တုံ့ပြန် (ရွှေဖီမြေ၊ ဧပြီလ ၂၅ ရက်၊ နမ့်ခမ်း)
- CDM ဆက်လုပ်ရင် လစာ မပေးတော့ဘူးဆိုပြီး နောင်ချိုမြို့ ပညာရေးမှူးရုံးက ခြိမ်းခြောက် (ရွှေဖီမြေ၊ ဧပြီလ ၂၅ ရက်၊ နောင်ချို)
- CDM မှာ ပါဝင်နေတဲ့ နမ့်တူမြို့က ပညာရေးနဲ့ ကျန်းမာရေးဝန်ထမ်းတွေ ဖိအားပေးခံနေရ (ရွှေဖီမြေ၊ ဧပြီလ ၂၅ ရက်၊ နမ့်တူ)

### • နမ့်စန်မှာ RCSS နဲ့ စစ်ကောင်စီတပ် တိုက်ပွဲဖြစ်ပွားခဲ့တယ်လို့ RCSS ထုတ်ပြန် (ရွှေဖီမြေ၊ ဧပြီလ ၂၃ ရက်၊ နမ့်စန်)

ရှမ်းပြည်နယ်တောင်ပိုင်း လွိုင်လင်ခရိုင် နမ့်စန်မြို့နယ်မှာ စစ်ကောင်စီတပ်နဲ့ ရှမ်းပြည်တပ်မတော် (RCSS/SSA)တို့ တစ်ရက်အတွင်း တိုက်ပွဲ (၂)ကြိမ် ဖြစ်ပွားခဲ့တယ်လို့ RCSS ရဲ့ သတင်းဌာန Tai Freedom က ထုတ်ပြန်ထားပါတယ်။ ဧပြီလ ၂၃ ရက်က မွန်းလွဲ ၃ နာရီကနေ ညအထိ နမ့်စန်မြို့နယ် ဟိုင်းဖတ်ကျေးရွာအုပ်စု လွယ်ငင်းကျေးရွာအနီးနဲ့ ညနေ ၅ နာရီခန့်မှာ နမ့်စန်မြို့နယ် ခိုလှမ်းမြို့နယ်ခွဲ လွယ်လကျေးရွာအုပ်စု ပါဆွမ့်ကျေးရွာအနီးမှာ တိုက်ပွဲဖြစ်ပွားခဲ့တယ်လို့ ဖော်ပြထားပါတယ်။ တိုက်ပွဲအတွင်း စစ်ကောင်စီတပ်ဘက်က တပ်သားတွေ ဒဏ်ရာပြင်းထန်စွာ ရရှိခဲ့တယ်လို့လည်း ဆက်လက်ဖော်ပြထားပါတယ်။ ပါဆွမ့်ကျေးရွာအနီး တိုက်ပွဲဖြစ်ပွားမှုကြောင့် စစ်ကောင်စီတပ်က ပါဆွမ့်ရွာကို အသွားအလာ ကန့်သတ်ထားပြီး လုံးဆောလီ (ပါဆွမ့်ကျေးရွာဥက္ကဋ္ဌ)၊ လုံးမောင်ရွှေ၊ လုံးလီ၊ လုံးအောဝိန်၊ လုံးနု၊ စိုင်းလမ်တို့ ၆ ဦးကိုလည်း ဖမ်းဆီးထားတယ်လို့ သတင်းထုတ်ပြန်ချက်ထားပါတယ်။

### • ကချင် ဗန်းမော်ခရိုင်တွင်း စစ်ကောင်စီနဲ့ KIA တိုက်ပွဲပြင်းထန် (VOA)

ကချင်လွတ်လပ်ရေးတပ် (KIA) သိမ်းယူထားတဲ့ ဗန်းမော်ခရိုင် မိုးမောက်မြို့နယ် မြို့သစ်ရွာ မျက်နှာချင်းဆိုင်တောင်ကုန်းကို မြန်မာတပ်မတော်ဘက်က ပြန်လည်သိမ်းပိုက်နိုင်ဖို့ မနေ့ကနေ ဒီကနေ့အထိ လေကြောင်းအကူနဲ့ပါ ထိုးစစ်ဆင် တိုက်ခိုက်နေတယ်လို့ ဗန်းမော်မြို့ခံတစ်ဦးက ပြောပါတယ်။ KIA ပြန်ကြားရေးတာဝန်ခံ ဒုဗိုလ်မှူးကြီးနော်ဘူကတော့ မြို့သစ်ရွာဘက် ဖြစ်ပွားတဲ့ တိုက်ပွဲအခြေအနေကို အခုလိုပြောပါတယ်။ “မနေ့က မနက်ပေါ့နော်။ ၆ နာရီခွဲအချိန်ကနေ စဖြစ်တယ်။ စဖြစ်တဲ့အချိန်မှာကတော့ စစ်ကောင်စီ တပ်မတော်ဘက်ကနဲ့ လက်နက်ကြီးနဲ့ လှမ်းပစ်တာ။ နေ့လယ်ပိုင်းဆိုရင်တော့ သူတို့က မြေပြင်နဲ့ ပြန်တက်သွားတယ်။ မြေပြင်တိုက်ပွဲတွေ ပြန်ဖြစ်တာ။ အဲဒီအချိန်မှာကတော့ လေကြောင်းနဲ့ ပြန်တိုက်ခိုက်တာ ရှိပါတယ်။ လေကြောင်းနဲ့ကတော့ ဂျက်ဖိုက်တာ၊ ဟယ်လီကော်ပတာတို့နဲ့ တိုက်ခိုက်တာ

ရှိပါတယ်။ မနေ့က ၉ နာရီအထိပေါ်နေော်။ လေကြောင်းနဲ့ တိုက်ခိုက်တာ ရှိပါတယ်။” လက်ရှိဖြစ်ပွားနေတဲ့ ဒေသအခေါ် စလောင်းကုန်းခေါ် တာဝါတိုင်ကုန်း တိုက်ပွဲအတွင်း နှစ်ဖက်ထိခိုက်မှုတော့ အတည်မပြုနိုင်သေးဘူးလို့ ဒုဗိုလ်မှူးကြီးနော်ဘူက ဆိုပါတယ်။ လက်ရှိ ဗန်းမော်၊ မိုးမောက်၊ ဒေါ်ဖုန်းယန်ဘက်မှာတော့ မြန်မာစစ်တပ်ကနေ အင်အားတိုးချထားတဲ့ အနေအထားမှာ ရှိနေပါတယ်။ မနေ့ကညနေပိုင်းမှာလည်း ဗန်းမော်မြို့ တက္ကသိုလ်အနီး နမ့်ဖားကျေးရွာဘက်မှာ မြန်မာစစ်တပ်နဲ့ KIA တပ်တို့အကြား ပစ်ခတ်မှုအတွင်း ရွာသားတွေ ထိခိုက်ဒဏ်ရာ ရရှိခဲ့တယ်လို့ ဗန်းမော်ဒေသခံတဦးက ပြောပါတယ်။ နမ့်ဖားတံတားအနီး ရောက်လာတဲ့ မြန်မာစစ်ယာဉ်တန်းကို KIA ပြည်သူ့စစ်တပ်ဖွဲ့ကနေ ပစ်ခတ်တာဖြစ်ပြီး မြန်မာစစ်တပ်ဘက်က ပြန်လည်ပစ်ခတ်ရာမှာ ရွာသားတချို့ ထိခိုက်မှုရှိခဲ့တာလို့ ဒေသခံတွေက ဆိုပါတယ်။

#### International

##### • မြန်မာ့အရေး အာဆီယံကြိုးပမ်းမှု ဩစတြေးလျ ထောက်ခံကူညီမည် (VOA)

အာဆီယံရဲ့ ဆွေးနွေးဘက်နိုင်ငံတခုဖြစ်တဲ့ ဩစတြေးလျနိုင်ငံအနေနဲ့ မြန်မာ့အရေး အာဆီယံကြိုးပမ်းမှုကို အပြုသဘောနဲ့ ထောက်ခံပေးသွားမှာဖြစ်ပြီး အချက် ၅ ချက်ပါ အာဆီယံခေါင်းဆောင်များ ဘုံသဘောထားကို အမြန်ဆုံး အကောင်အထည်ဖော်ဖို့ တိုက်တွန်းကြောင်း ဩစတြေးလျ နိုင်ငံခြားရေးဝန်ကြီး Marise Payne က ဒီကနေ့ရက်စွဲနဲ့ ကြေညာချက် ထုတ်ပြန်လိုက်ပါတယ်။ မြန်မာနိုင်ငံမှာ လက်ရှိဖြစ်ပေါ်နေတဲ့ ပဋိပက္ခ ပြေလည်ရေးအတွက် အာဆီယံအနေနဲ့ အရေးပါတဲ့ အခန်းကဏ္ဍကနေ ဆောင်ရွက်ပေးနိုင်လိမ့်မယ်လို့ ဩစတြေးလျက ယူဆကြောင်းလည်း အမျိုးသမီးရေးရာဝန်ကြီးလည်းဖြစ်တဲ့ Marise Payne က ပြောပါတယ်။

##### • အာဆီယံထုတ်ပြန်ချက်ကို လူ့အခွင့်ရေးလှုပ်ရှားသူများ ဝေဖန် (Myanmar Now)

အာဆီယံသဘောတူညီချက်သည် ပြည်သူကို အကြမ်းဖက်နေသော စစ်ကောင်စီအတွက်သာ ပိုမို အကျိုးရှိစေမည်ဟု လူ့အခွင့်အရေး လှုပ်ရှားသူတို့က ယူဆသည်။ အာဆီယံခေါင်းဆောင်များ၏ မြန်မာ့အရေးဆွေးနွေးပွဲ၌ ဘုံသဘောတူညီချက် ၅ ချက် ထွက်ပေါ်ခဲ့သော်လည်း အာဏာသိမ်းစစ်ခေါင်းဆောင်ထံမှ ထိကျသည့် သဘောတူညီချက်၊ ကတိ မရရှိခဲ့ဘဲ အချိန်ဆွဲရန် ကူညီပေးလိုက်သကဲ့သို့ ဖြစ်နေသည်ဟု လူ့အခွင့်အရေး ဆောင်ရွက်နေသူများက ဝေဖန်သည်။ သက်ဆိုင်ရာအစုအဖွဲ့များနှင့် အာဆီယံကိုယ်စားလှယ်အဖွဲ့တို့အကြား တွေ့ဆုံနိုင်ရေး တောင်းဆိုထားသော်လည်း ဖမ်းဆီးခံထားရသည့် ခေါင်းဆောင်များနှင့် ပြည်သူများ ပြန်လွှတ်ပေးရေးကို ထည့်သွင်းတောင်းဆိုမှုမပြုခြင်း သည် သဘာဝမကျဟု Equality Myanmar အဖွဲ့၏ အမှုဆောင်ဒါရိုက်တာ ဦးအောင်မျိုးမင်းက ပြောသည်။ အာဆီယံခေါင်းဆောင်များ၏ အစည်းအဝေးသို့ ရွေးကောက်ခံအစိုးရအဖွဲ့ NUG ကို ဖိတ်ကြားခြင်းမရှိဘဲ အာဏာသိမ်းစစ်ကောင်စီကို ဖိတ်ကြား၍ အစိုးရတရပ်အဖြစ် သိမှတ်ပြုရာ ရောက်နေသည်ဟု လူ့အခွင့်အရေးတက်ကြွလှုပ်ရှားသူ ဒေါ်ခွန်ဂျာက ဝေဖန်သည်။ “မင်းအောင်လှိုင်ကို အစိုးရတစ်ရပ်အနေနဲ့ အသိမှတ်ပြုပေးတာကို မကြိုက်တာ။ ပြီးတော့ ရှုတ်ချပြစ်တင်မှု လုပ်တယ်ဆိုတာ တစ်ခုမှ မထွက်ဘူး။ အာဏာသိမ်းတယ်ဆိုတဲ့ အကြောင်းနဲ့ ပတ်သက်ပြီး သူတို့ ဘာမှမပြောဘဲနဲ့ အစိုးရတစ်ရပ်အနေနဲ့ အသိမှတ်ပြုတာ လက်မခံဘူး” ဟု ဒေါ်ခွန်ဂျာက ဆိုသည်။

- ဂျကာတာဆွေးနွေးပွဲက ထုတ်ပြန်တဲ့ မြန်မာအရေး အာဆီယံ ဘုံသဘောတူမှု ၅ ချက်ထဲ နိုင်ငံရေးအကျဉ်းသားတွေ ပြန်လွှတ်ရေး မပါဝင်၊ ဖမ်းဆီးခံထားရသူများ ပြန်လွှတ်ပေးရန် အာဆီယံမတောင်းဆိုသော်လည်း အီးယူမှ တောင်းဆို
- နိုင်ငံတကာ ရာဇဝတ်မှုတွေကျူးလွန်ထားကြောင်း သံသယရှိရတဲ့ စစ်ခေါင်းဆောင်ကို အပြစ်ပေး အရေးယူဖို့ မလုပ်ပဲ၊ ဆွေးနွေးရေးလှိုင်း လိုက်တာဟာ “တရားဥပဒေစိုးမိုးရေး” အာဆီယံပဋိညာဉ်ကို အာဆီယံက ပြန်ချိုးဖောက်နေတာလို ဥပဒေအထောက်အကူပြုကွန်ရက် ဝေဖန်

#### News in Brief

- နွေဦးတော်လှန်ရေး (၈၄)ရက်အတွင်း လူပေါင်း (၇၅၃)ဦး ကျဆုံးခဲ့ပြီး ဖမ်းဆီးခံရသူ (၄,၄၂၉)ဦးနဲ့ ချုပ်နှောင်ခံထားရသူ (၃၄၃၁)ဦး၊ ဝရမ်းထုတ်ခံရသူ (၁၁၅၉)ဦး ရှိတယ်လို့ နိုင်ငံရေးအကျဉ်းသားများ ကူညီစောင့်ရှောက်ရေးအသင်း(AAPP)က ထုတ်ပြန်ထားပါတယ်။

မြန်မာနိုင်ငံတဝှမ်းလုံးရှိ ပြည်သူများသည် တင်းကြပ်သည့် အမျိုးမျိုးသော ဖိနှိပ်မှုများကြားမှ စစ်အာဏာရှင်ကို ဆက်လက် ဆန့်ကျင် ဆန္ဒထုတ်ဖော်ခဲ့ကြသည်။ “အကြမ်းဖက်မှုများကို ချက်ချင်းရပ်တန့်ရန်” ဆိုသည့် အာဆီယံထိပ်သီးအစည်းအဝေးမှ ထုတ်ပြန်သည့် ဘုံသဘောတူညီချက်သည် ရှင်းလင်းပြတ်သားမှုမရှိဘဲ ယျေဘုယျဆန် သော ထုတ်ပြန်ချက်မျှသာဖြစ်သည်။ အစည်းအဝေးတွင် ဆွေးနွေး၊ တောင်းဆို၊ အကြံပြုမှုများ အတိုင်းအတာ တစ်ခုအထိ အားကောင်းခဲ့သော်လည်း ထုတ်ပြန်ချက်တွင်ပါရှိသည့် အခြားသော အချက်များသည်လည်း ဝေဝါးပြီး ပြည်သူများ လိုလားတောင်းဆိုနေသည့် လူ့အခွင့်အရေး၊ ဒီမိုကရေစီရေးနှင့် ငြိမ်းချမ်းရေးတို့ကို မျက်ကွယ်ပြုထားသည့် ဘုံသဘောတူညီချက်များသာ ဖြစ်ကြောင်း တွေ့ရှိရသည်။ ယနေ့ ပြည်သူများက နိုင်ငံတကာသို့ တောင်းဆိုနေသည်မှာ လူသားချင်းစာနာသည့် အကူအညီများမဟုတ်ဘဲ အမှန်တရားဘက်မှ နိုင်ငံရေးအရ ရပ်တည်ပေးရန်ပင်ဖြစ်သည်။ ထိုထုတ်ပြန်ကြေညာချက်သည် လက်နက်မဲ့ ပြည်သူလူထုအား လက်နက် ကြီး/ငယ်ဖြင့် အကြမ်းဖက်မှုများ နေ့စဉ် ကျူးလွန်နေသည့် စစ်အုပ်စုအား ထိရောက်သည့် တားဆီးမှု မပြုနိုင်ခဲ့ပေ။